

౧

“నా గుండెలమీద బరువెత్తి—నా స్వా తంత్ర్యా న్నడ్డుపెట్టి—ప్రకృతి నాకిస్తూన్న ఉపహారాల్ని—బలవంతంగా లాక్కోవాలని చూస్తూన్నావు. జాగ్రత్త!—దేవతలు సర్వ సమర్థులు. వాళ్ల కపకారం చెయ్యబోవడ మెంత యాపత్కరమో ఎరగవూ? నా భయంకరశాపం నిన్ను మాడ్చేస్తుంది. నా హృదయవేదన—శారీరక క్షేమం—ఏకమై—కరడు గట్టి మిడుగులా నిన్ను మూలంకల్లా ధ్వంసం చేస్తుంది. నన్ను బాధించినవాళ్లంతా హృదయవ్రణంతో భీ భ త్స మై న చా వు చస్తారు—”

రెండొడ్లనొరసి—యల్లరిపిల్లవలె తనమార్గ మంతయు తల్లకిందులు చేయుచు—ప్రవహించుచున్న భద్రావతీనదీ భయంకరగర్జనమున చివరిమాటలు లు ప్తమైపోయినవి.

రాణీ భవాని హృదయ మీ భయంకర శాపమునకు తుపాను సమయమున సముద్రో దకమువలె కలగుండుపడిపోయెను. ఝంఝూ మారుతమున తాటియాకువలె కంపించినది. నిండుశీతమున చచ్చిటిలో మునిగిన ట్లామె యొడలు బిగిసిపోయినది.

ఆమె యొక్కమారుగ యు లి కి ప డి లేచెను. కండ్లు నులుముకొని నలుమూలలు చూచెను గాని యామె కెవ్వరూ గనబడ లేదు.

గదిలో దీపము ఘంటమువలె వెలుగు చున్నది. రాజగృహమంతయు నిశ్శబ్దముగ నున్నది. అప్పుడప్పుడు వినబడు పహారావాని హెచ్చరికలుగాక మారుశబ్దములు విన బడుట లేదు.

రాణి హృదయోద్వేగముతో శయ్య విడిచెను. కలలో కనుపించిన యాభీషణమూర్తి—క్రోధోద్వేగములచేత జేవురించిన భద్రావతీ నదీదేవతయుజ్జ్వలవదన మిప్పుడు కూడ నామెకు కన్నులగట్టినట్లు గనబడుచుండెను.

రాణి కంపించుచున్న హృదయముతో— తడబడుచున్న అడుగులతో కిటికీచేరి వణుకు చున్న చేతులతో తలుపులు దెరచెను. గదిలోని దీపపుగాంతులు—కట్టతెగిన ప్రవాహమువలె బరుగులెత్తి—కిటికీమీద పాకు చున్న జాజీతీగయాకులమీది మంచుబిందువులలో మిలమిలలాడెను.

అంతట గాఢాంధకారము. కన్నుకన్ను కానరాని యా కటికచీకటిలోకూడ సేతు

నిర్మాణమునకై జాగ్రత్తచేసిన సామగ్రియం తయు కాటుకకొండవలె కనబడుచున్నది. దాని యందుట శాపవాక్యము లొత్తిపలుకు చున్నట్లు భద్రావతీ నది గలగలలాడుచు ప్రవ హించుచున్నది.

ఆదృశ్యమునకు రాణి భయభీతయైపోయె ను. కలలోని శాపవృత్తాంతము గలవరపెట్ట నామె భల్లన కిటికీమూసివైచి అచటనే మోకిరిలబడి డైవప్రార్థనము చేయసాగెను.

౨

సేతు నిర్మాణమునకై సమకూర్చబడిన సామగ్రినంతను రాజధానికి తరలించుకొని పోవుటకు రాణి యాజ్ఞయైనది. సేతువు నిర్మించి నదీదేవతభీషణశాపమునకు గురియగుట కామె సాహసింపలేక పోయినది. రాణియాజ్ఞ యొసవెంటనే వందలకొలది బండ్లు వరుసలు దీరి రాజధాని వంక బయలుదేరినవి.

తమచాతుర్యము, విద్యుత్తు—కనబరుచు టకు తగిన యదను దొరికినదని ప్రకృతితో పోరాడవచ్చిన సేతునిర్మాతలందరు ముఖి ములు చిన్నపుచ్చుకొని మూటముల్లె సర్దు కొనుట కారంభించిరి.

కొంతకాలమువరకు పుష్కలముగా పని దొరకునని చేరిన కూలీలందరు నిరాశతో కాలుకాలిన పిల్లులవలె అటుయిటు దిరుగు దిరుగుచుండిరి.

రాజగృహమంతయు చాల హడావుడిగా నున్నది. దాసీజన మటునిటు బరుగులెత్తుచు కళవిశపడుచున్నారు. ఒకర్త 'సామానింకా సర్దుబాటు కాలేదా?'—యని ప్రక్కవారిని కసురుచున్నది. ఇంకొకర్త యేది యో పనియున్నట్లు పెద్దపెద్ద యంగలతో గదుల న్నియు తిరుగుచుండెను. ఒకర్త మరల ప్రయాణమున వీలుచిక్క దేమోనని ఒకగడప ప్రక్క కూర్చుండి జడయల్లుకొనుచుండెను.

వీధి యరుగుపై సేవక దళాధికారి నిలువ బడి సామానంతయు బండ్ల కెక్కించు చున్నాడు.

సేతు నిర్మాణమునకు విఘ్నము కలిగిన దనియు—రాజకుటుంబము ప్రయాణమై పోవు చున్నదనియు విని చుట్టప్రక్కల ప్రజలందరు రాజగృహమున కెదుటనున్న బయలులో నిసుకవై చినరాలకుండ ప్రోగుపడిరి. ఇంత హఠాత్తుగ నీ పరివర్తన మేలకలిగినదని కొందరు యుక్తులచే సాధించుచుండిరి. కొందరు వంతెనలేని కష్టనష్టములు వర్ణించుచుండ కొందరు రాజకుటుంబమును పొగడుచుండిరి.

ఒకవృద్ధబ్రాహ్మణుడు, చేతిలోని కర్ర నేలతాటింపుచు—కన్నీటితో తన కుటుంబ మంతయు నేవిధముగ నదిగర్భము చేరిపో యెనో వర్ణింపుచుండెను. కుమారుని పెండ్లిచే యుటకు బోవుచున్నవారిపడవ యొక సుడి గుండములోపడి యడుగంటినవార్త చెప్పుచు

నావృద్ధ బ్రాహ్మణుడు వెక్కి-వెక్కి యేడువ సాగెను.

వితంతు వొకామె తన మాంగల్యవిచ్ఛేదమునకు కారణమైన భద్రావతిని మనఃపూర్తిగా శపించుచు నాక్రోశింపుచుండెను.

ఒక పల్లెముసలిది తన యేకమాత్రపుత్రునిగూర్చి ఏడ్చుచుండెను.

ఒకడు తనన్నేహితుల దుర్మరణమును - వేగొకడు బంధువులసంఘ మరణమునుగూర్చి వేరువేరు గొంతులతో వర్ణింపుచు కంట తడి పెట్టుచుండిరి.

రాణి భవాని కుమార్తె తారాసుందరి దేవి సదీ స్నానముచేసి వచ్చుచు ప్రజల శోకాలాపములన్నియు సిబి క లో నుండియే వినెను. ఆమె హృదయ మాదీనుల శోకము వినునంతకు భారమై కన్నుల నీరు గ్రమ్మెను.

తారాసుందరి పదునారేండ్ల యువతి. వితంతువు. నాటూరు సంస్థానాధీశ్వరి కేకమాత్రపుత్రిక. సుగుణనిధి. తల్లియుక్కదీనదయాళుత, దుఃఖతులయెడల సానుభూతి యామె పుణికి పుచ్చుకొనినది.

తారాసుందరి చెవినిపడిన యొక్కొక కష్టవృత్తాంత మామెలో నిద్రింపుచున్న చైతన్యమును మేల్కొలిపెను. హృదయము దయాప్లావితమయ్యెను. ఈ ప్రదేశమున వంతెన యెంత యవసరమో - దానిని నిర్మింప

కుండుట యెందరకు బాధకలిగించుచున్నదో యామె హృదయమునకు దట్టెను. 'నువ్వు మహాత్కార్యం కొఱకే వితంతువుగా చెయ్యబడ్డా'వని ఎవరో చెవిలో చెప్పినట్లయింది.

తారాసుందరి త్రుళ్లిపడెను.

ప్రత్యోపకారమునకై తన శరీరమును దేవీ శాపాగ్నిలో హోమముచేసివైవ దృఢముగ నిశ్చయించుకొని యామెగృహమునం దడుగు బెట్టెను.

'అమ్మా! అమ్మా!' యని బిలచుచు తారాసుందరి తల్లియున్న గదిలో ప్రవేశించెను.

రాణి కిటికీతెరమాటున నిలచి వీధిలో ప్రోవుపడిన జనమునంక చూచుచుండెను.

'చూడు! ఎంతమంది ప్రజలు బంధువియోగంచేత బాధపడుతూన్నారో, నేతువు కట్టబడుతుందనీ. ఇకముందైనా ప్రజలలో యీ దుర్మరణాలు తగ్గుతాయనీ వాళ్లు కల్పించుకున్న కల్పనలన్నీ వ్యర్థాలయినా యని తెలియడంతో - ట - ఎంతబాధ పడుతూన్నా యో వాళ్ల హృదయాలు -'

రాణి యులికిపడి వెనుతిరిగి చూచెను.

'దేవీ శాపం! దేవిశాపం!! హృదయ వ్రణంతో మరణం! అబ్బ! భయంకరం: -' రాణి మూనవదనముతో ప్రజలవంక నదివంక నొకమారుచూచి నిట్టూర్పు విడిచెను.

‘ప్రజోపకారంకి ఫలందారుణ మరణమే యైతే—అనంతమైన బాధ ననుభవించవలసే వస్తే—దాన్ని నేను హృదయపూర్వకంగా స్వీకరిస్తా. నిశ్చలహృదయంతో—నిష్కామ్య భావంతో ఈ ప్రజలకై నేను మరణిస్తా. భద్రావతీదేవీ ఆకళంకం భరించనీ. నాటూరు రాజవంశం ప్రాణభయంచేత ప్రజాకార్యం మరచిందనే అపకీర్తిపాలు కాకూడదు.’

తారాసుందరి సగర్వముగా కొంచెము తలయెగురవేసెను.

రాణినెత్తిపై పిడుగుపడిన ట్లయ్యెను. ఒక్కతెగాని, ఒక్కకూతురు. వితంతువై నను కండ్లుతెరవని బాలిక. ఇంత సాహసముతో ప్రజోపకారమునకై భయంకరమైన యిట్టిత్యాగమునకు సిద్ధపడుటచూచి యామె హృదయమున భయము, గర్వము, ఆనందము గూడ నొక్కమారే గలిగెను. కండ్లనీరు గ్రమ్మెను. ఆమె భయముతో కుమార్తెను దగ్గరకు దీసుకొని కన్నీటితో శిరము దడిపెను.

నన్నొంటరిగా చేసిపోవాలని నీ కెల్లా తోచిందమ్మా!

రాణి డగ్గు తిక్చే ముందుమాటలు బలుక జాలక పోయెను.

‘అమ్మా! నన్ను నిందించకు. చూడు, వీళ్లంతామాత్రం నీ సంతానంకాదూ. ఇంత

మంది భార్యాహీనులు—భర్తృహీనులు— పుత్రమిత్ర బాంధవవియోగులూ నీ కళ్లబడు తూంచే చూస్తూ భవిష్యత్తులో ప్రజలిల్లాంటి దుర్మరణాలు, దారుణమైన చావులు, చావకుండాచేసే ఉపాయం మనచేతులలో వుండగా—చెయ్యకపోవటం—

భవానిదుఃఖం ఆపుకోలేకపోయింది.

‘దేవీ శాపంకి బలి—’

రాణివాక్య మధ్యముననే తారాసుందరి ప్రతివాదము సాగించెను.

‘ఆపని చెయ్యకపోతే నాటూరి రాజ్యం లోని నీ సంతానంఅంతా దుఃఖతప్తమౌతూనే వుంటుంది నిత్యం. నిత్యం ఏదో మూలనుంచి రోదనం బయలుదేరుతూనే వుంటుంది. నాలుగుమూలలా యమంగాల్య దేవత నాట్యం చేస్తూనే వుంటుంది. నే బ్రదికియుండి చేయగల మహత్కార్య మేముంది? నేనా, వితంతువును. ఈ జీవితంఅంతా అమంగళ రూపంతో జీవచ్ఛవంలా బ్రదికినకంటే ఈ శరీరం ఒక్కటే ఇన్నివేల ప్రజలసుఖం కుపయోగించడంలో ఎంతగొప్పతనంవుంది? ఈ వితంతువును ప్రేమాతిశయం కొద్దీ నిరోధిస్తే—భవిష్యత్తులో నిరంతరం—’

రాణి నిస్తబ్ధయైపోయింది. వితంతు పుత్రిక వయోరూపములు చూచి దయా

బౌదాధ్యముల చూచి-యామె రెండుకండ్లూ
దుఃఖానందములచే మెరసిపోయెను.

ఇంతలో గదిబయటదాసి 'సామానం
తయు బండ్ల కెక్కిన'దని పల్కెను.

తారాసుందరి వేగముగా గదివీడివచ్చెను.

'ఇప్పుడు ప్రయాణంలేదు. బళ్లువిప్పి
సామాను లోపల పెట్టెయ్యండి.' ఆశ్చర్య
ముతో దాసీలెల్ల రామెచుట్టుమూగి ప్రశ్న
పరంపరల గురిపించిరి.

'వంతెన పూర్తయిదాకా రాజకుటుం
బం రాజధానికి వెళ్ళదు.' రాణీభవాణి రాజ
ధానికిబయలుదేరిన బళ్లున్నియు వెనుకతిరుగ
నాజ్ఞాపించెను.

ఇంటికిపోవుటకుసరదాపడుచున్న సేవకులు
మనస్సులో కించపడినను పైకి 'జీహుజూర్'
అనక తప్పినదికాదు.

రాజకుటుంబముయొక్క ప్రయాణభం
గము సేతునిర్మాణమునకై తారాసుందరి
దృఢనిశ్చయము ప్రజలువిని 'జయజయ'
ధ్వనులతో దిగంతములు ప్రతిధ్వనింప
చేయుచు-ఆనందముతో గంతులు వేయ
సాగిరి.

భవానీదేవి గవాక్షమువద్ద నిలువబడి
పొంగి కోలాహలం చేయుచున్న-భద్రావ
తిని-ప్రజలనుచూచి యొక్కనిట్టూర్పు
విడిచెను.

తారాసుందరి సంఘల్లవదనముతో పిచ్చి
వాండ్రవలె గంతులువేయుచున్న ప్రజలను
చూచుచు వినీతభావమున భగవత్ప్రార్థ
నము చేయసాగెను.

3

బళ్లున్నియు వెనుకతిరిగెను.

సేతునిర్మాతలందరు నదీతీరాన పోగుపడి,
నదివంకజూచి స్థలనిర్దేశం చేస్తూన్నారు.
కూలీలు బ్రహ్మానందముతో కార్యవాహిక
చేపట్టిరి.

భవానీదేవి నాటూరుసంస్థానపు ఖజానా
కొట్లద్వారములు తెరిపించెను.

తారాసుందరి ప్రజాశీర్వాదములమధ్య-
కార్మికుల జయజయధ్వనులతో భద్రావతీ
నదిభయంకరశాపము నెదమీద గ్రహించి
నది.

ఈ యపూర్వత్యాగశీల నెల్లరు హృదయ
పూర్వకముగ నభినందించిరి. చాతుర్వర్ణ్యము,
పిన్నపెద్దలెల్లరు త్రికరణయానమస్కరించి-
ఆశీర్వదించిరి.

పెద్దలు నిర్ణయించిన శుభమూర్తమున
శంకుస్థాపన జరిగినది.

మహోత్సాహముతో రే బవళ్ళనక
కూలీలు పనిచేసిరి. నిర్మాతలందరు తమ
యత్సాహము-విద్య-ఊహ-కేంద్రీకరింపఁ
చేసి పనినడిపిరి.

తారాసుందరిని శ్చలనిష్ఠతో ప్రజల
చిరంతనాభిలాష నెరవేరెను.

వేలకొలది ప్రజల కేంద్రీకృతనిష్ఠల దేవ
శప్తమైనకార్యము నిర్విఘ్నముగ నెరవేరెను.

౪

రాణీభవాని తనగదిలో విమనస్కయై—
నిలచియుండి వంతెన స్తంభములకుమోది
కొని హృదయదారకముగ నదించుచున్న
నదీగర్జనము విని యులికిపడెను.

బయట పెద్దపెద్దపందిళ్ళు—పాతలువేయ
బడి చాతుర్వర్ణ్యమున కన్నశాంతి జరుగు
చుండెను. ప్రజలెల్ల రొక్కమారుగ జయ
జయధ్వనులుచేసిరి. ఆ ధ్వనిలో నదీరోదనము
లయమైపోయెను.

రాణి శంకాకులచిత్తయై యచటచుండి
దేవమందిరములోనికిబోయి విగ్రహము
ముందు సాగిలపడెను.

* * *

తారాసుందరి సాయంసమయమున బద్ధక
ముగ నున్నదనుచు శయ్యజేరెను. దాసీలె
ల్లరు గదిబయట ప్రోగుపడిరి. చుట్టుప్రక్కల
నున్న వైద్యులందరవద్దకు సేనకులు పరువు
లెత్తిరి. ప్రజలెల్ల రుత్సాహముమాని—పిల్ల
చచ్చినకోతులవలె—చేతులు నలుపుకొనుచు
రాజద్వారమువద్ద ప్రోవుపడిరి.

రాణి కుమార్తె శిరోదేశమున గూర్చుండి
విచారభుగ్నమైన హృదయముతో మాట
మాటకు నదివంకచూచుచు కంటనీరు పెట్టు
చుండెను.

రాత్రి యొక్కొక్కగడియ యొక్కయుగ
మువలె గడుచుచున్నది. తారాసుందరి
యొడలెరుగని జ్వరమున శయ్యపై పడియుం
డెను.

రాజగృహమంతయు విచారభరితమై
యుండెను. వైద్యులెల్లరు భయవిచారాకుల
ములైన హృదయములతో యాలోచనలు
సాగించుచుండిరి. వందలకొలది ప్రజల
నిశీధమునగూడ బయట నిశ్శబ్దముగా నిలచి
యుండి—రాజగృహద్వారమునుండి వచ్చిన
గాలినుండి కూడ తారాసుందరిక్షేమము
తెలిసికొన నాతురత చూపుచుండిరి.

అర్ధరాత్రమయ్యెను. రోగి గృహము
నుండి బయలువెడలిన పెద్దకేకతో యందరు
నులికిపడిరి. దాసీలు—వైద్యులు—గడబిడగ
బరువులెత్తిరి. ప్రజలువిషయము తెలసికొను
నాతురతతో రాజమందిర ద్వారమువద్దకు
బరువెత్తివచ్చి గోలచేయసాగిరి.

౫

దేశమున పెద్దపేరుపడిన కవిరాజు
(వైద్యులు) లెల్లరు ప్రోగుపడిరి. సంవత్సర
ముల కొలది సంపాదించిన అనుభవము,

వందలకొలది పుస్తకములు చదివిన విజ్ఞానము నేకముచేసి మృత్యువు నెదురించిరి.

భవానీదేవి నిద్రాభోజనములు మాని నిరంతరము భగవదారాధనము చేయుచుండెను. ప్రజలు వేలకొలది రాజద్వారమునద్ద ప్రోవుపడి-యొకకంఠ్యముగ నామె నాశీర్వ దించిరి. వెయ్యారుదేవులకు మ్రొక్కిరి.

* * *

ఎల్లెడల ప్రశాంతముగ నున్నది. రాజ గృహపరిసరములన్నిట శోక దేనశతవిహ రించుచున్నది.

తారాసుందరి వ్రణబాధచే శయ్యపై పోర్లాడుచుండెను. విపరీతమైన బాధచే మూలుగుచు నాయాసపడుచుండెను. దావాలన స్పర్శదగిలిన లతవలె యామెమృదు- సుందర-శరీరము వాడి వత్తయైపోయెను.

ఆ దివ్యమణి నేలగలియు సమయము సమీపించినది. కవిరాజు లెల్లరు నిరాశతో చావడిలోనికి చేరిరి. దాసీలెల్లరు కండ్లనీరు గ్రుక్కుకొనుచు రోదనమునకు ముందు వెనుకలు చూచుచుండిరి.

రాణి కుమార్తెమరణ మనివార్యమని యెరిగెను.

‘తల్లీ! నన్నొంటిదాన్ని చేసి పోతున్నావా?’ యని యామె దుఃఖముతో తారాసుందరి గడ్డముకదుపుచు వెక్కివెక్కి యేమనసాగెను.

ఆరిపోవుచున్న దీవకళికవలె తారాసుం

దరి ముఖ మొకవిలక్షణతేజముచే నుద్దిష్టమయ్యెను.

‘ఈ ప్రజలంతా నీ సంతానంకాదూ?— అమ్మా! ఈ నిరర్థకము, అమంగళమునైన నా జీవితం కొన్నివేలమంది ప్రజలసౌఖ్యంకి వినియోగించిందనేసంతృప్తితో మరణిస్తున్నా, నువ్వుకూడా నిరంతరం నిన్ను దుఃఖితప్తని చేస్తూన్న యొక్కవితంతువుత్రిక పాణాలతో వేలకొలది ప్రాణాలు రక్షించబడినాయనే సంతృప్తితో ధైర్యంవహించు

ఆమె నేత్రము లర్ధనిమిలితములై పోయెను. లోన నేదియో వెదకుచున్నట్లు కనుగ్రుడ్లు మీదికిపోయెను. దాసీ లెల్లరు గొల్లమనిరి.

క్షణార్థమున యాదివ్యతారలోని జీవజ్యోతి యనంతశక్తిలో లీనమై పోయెను.

* * *

ఈవిధముగ నాపదునారేండ్లవితంతువు తన యపూర్వత్యాగ-సాహసములచే దేనశాపమునకు గురియైపోయినది. ఆమృదుకుసుమము శాపోపహతమై వృంతచ్యుతమైపోయెను గాని యామె కల్పనమాత్రము ఆమె త్యాగసాహసములకు సాక్షీభూతమై నేటికి నట్లెయున్నది:—భద్రావతీదేవి ఆదివ్యకల్పనను శాపదగ్ధమొనర్చి ధ్వంసము చేయగలిగెనుకాని మానవకల్పితమైన తన హృదయభారమును రెండువందలెండు తంటాలుపడినను కదపలేకపోయినది.